

Fil-Qorti tal-Maġistrati (Malta) Bħala Qorti ta' Ġudikatura Kriminali

Maġistrat Dottor Aaron M. Bugeja M.A. Law, LL.D. (melit)

Il-Pulizija

(Spettur Joseph Mercieca)

vs

Jonathan Zammit

Il-Qorti:

Wara li rat l-imputazzjoni miġjuba fil-konfront tal-imputat Jonathan Zammit, ta' 28 sena, iben Carmel u Rita nee Vella, imwieled il-Pieta nhar it-13 ta' Diċembru 1985 u li joqgħod numru 6, Sqaq il-Vitorja numru 1, Birkirkara u detentur tal-karta tal-identita numri 6686(M) u li ġie mixli talli :

1. f'dawn il-gzejjer nhar it-3 ta' Novembru 2014 għall-ħabta tal-11:45pm u/jew fil-jiem u/jew ġimgħat ta' qabel, naqas milli jħares xi waħda u/jew aktar mill-kundizzjonijiet imposti fuqu permezz ta' digriet tal-Qorti tal-Maġistrati (Malta) bħala Qorti Istrutturja (Maġistrat Dr. Josette Demicoli) datat 20 ta' Ġunju 2014 u li permezz tiegħu huwa ingħata l-ħelsien mill-arrest taht diversi kundizzjonijiet, fosthom li jiffirma kuljum fl-Għassa tal-Pulizija tal-lokal bejn it-08:00 u 20:00 u li jirrinkaža ruħu għewwa r-residenza fejn jgħix bejn it-20:00 u s-7:00;
2. talli kkommetta l-istess ksur ta' kundizzjonijiet li jirregolaw il-ħelsien mill-arrest tiegħu stess, għall-liema reat hemm kontemplat piena ta' prigunerija, fil-perjodu operattiv ta' sentenza ta' prigunerija sospiża li saret definittiva u li ġiet imposta fuqu mill-Qorti tal-Maġistrati (Malta) per Maġistrat Dr. Francesco Depasquale nhar it-23 t'Ottubru 2012;
3. talli rrenda ruħu reċidiv ai termini tal-Artkoli 49 u 50 tal-Kodiċi Kriminali permezz ta' diversi sentenzi definittivi mogħtija mill-Qorti tal-Maġistrati (Malta).
4. Il-Qorti ġiet mitluba wkoll sabiex flimkien mal-piena applikabbli għar-reat addebitat, tirrevoka *contrario imperio* id-digriet tal-ħelsien mill-arrest datat 20 ta' Ġunju 2014 u tordna l-arrest mill-ġdid tal-imsemmi Jonathan Zammit. Kif ukoll li tordna li s-somma ta' elf euro (€1000) depożitati taht l-awtorita tal-Qorti u sebat elef u ħames mitt euro (€7500) bħala garanzija personali li ġew imposti fuqu sabiex jagħmlu tajjeb għall-benefiċju tal-ħelsien mill-arrest jgħaddu favur il-Gvern ta' Malta kif stipulat fl-Artikolu 579(3) tal-Kodiċi Kriminali.

Rat l-atti u d-dokumenti eżebiti;

Rat u semgħet il-provi prodotti;

Ikkunsidrat :-

F'dan il-każ il-Prosekuzzjoni pruvat lil hinn minn kull dubju dettat mir-raġuni l-imputazzjonijiet kollha miġjuba kontra tal-imputat. Jidher li l-imputat ma kienx jagħraf jiehū l-pariri siewja li l-Ispettur Mercieca kien qiegħed itih biex jirrispetta t-termini tad-digriet li permezz tiegħu ottjena l-helsien mill-arrest. Dan id-digriet irid jiġi obdut b'mod skrupoluż mill-imputat u ma jistax isegwih meta jidhirlu. Irid isegwih kuljum li l-istess digriet jibqa' fis-sehh. Issa jidher li l-Pulizija tawh ċansijiet biżżejjed biex joqgħod ma' dak li hu stess intrabat għalih bil-firma tiegħu stess kif jidher mill-kopja tad-digriet tal-helsien mill-arrest li tinsab f'paġna 14 tal-proċess.

Fl-istqarrija li ħadlu l-ispettur Mercieca, l-imputat jipprova jiddefendi ruħu billi jgħid li ħareġ mid-dar wara l-ħinijiet tar-rinkazar biex jixtri s-sigaretti. Pero l-mistoqsija tqum weħidha – jekk verament kellu bżonn is-sigaretti ma setgħax ħaseb għalihom u jixtri pakkett żejjed fil-ħinijiet ta' qabel ma kien marbut jibqa d-dar tiegħu? Jekk verament spiċċawlu s-sigaretti xorta waħda ma setgħax joħroġ mid-dar fil-ħinijiet li huwa intrabat li jkun ġewwa d-dar. Mill-banda l-oħra anke jekk għall-grazzja tal-argument kellu jixtri s-sigaretti minn Birkirkara kellu jmur jixtrihom minn Triq Testaferrata l-Gzira? Bir-rispett kollu din l-ispejgazzjoni li jagħti l-imputat ma titwemminx.

Apparti minn hekk l-Ispettur Mercieca jgħid li kien hemm diversi drabi fejn l-imputat ma ffirmax l-Għassa meta kellu l-obbligu tal-firma. Anke dan huwa ksur ieħor pruvat u li ma kellux ikun. L-imputat irid jifhem li meta ingħata l-helsien mill-arrest huwa kellu joqgħod għal dak li ffirmax u ma jistax iġib skuża li għandu problema biex jimxi biss meta jiġi biex jaqdi d-dmir tiegħu biex jiffirma l-għassa. Wara kolloxx biex imur il-Gzira ma jidherx li sab xi problema kbira biex joħroġ mid-dar u jsuq il-karozza. Il-Qorti tistagħgeb kif il-problema tal-mixi isibha biex imur l-għassa jiffirma ismu. Anke din ir-raġuni ma tistax titwemmen.

Għalkemm il-ksur tal-kundizzjonijiet tal-helsien mill-arrest kieku seħħew darba ma kienux ikunu ta' xi serjeta' kbira, meta wieħed jikkonsidra li l-ksur seħħ aktar minn darba u kien ksur ta' kundizzjonijiet differenti, din il-Qorti ma tistax tqis dan il-ksur bħala xi wieħed żgħir. Għalhekk ladarba l-imputat diġa ingħata diversi ċansijiet mill-Pulizija, ma jistax jippretendi issa li l-Qorti ttiħ ċansijiet oħra għal dan l-egħmil tiegħu. Kien messu qagħad aktar attent meta kellu ċ-ċans. L-aġir tiegħu issa jorbot idejn din il-Qorti li ma tistax ma timponix piena ta' prigunerija kontra tiegħu għall-egħmil tiegħu

Oltre minn hekk jirrizulta wkoll minn qari tal-fedina penali tiegħu li l-imputat mhux xi novizz f'dan il-qasam. Għandu fedina penali t'għaxar faċċati imżewqa bi ksur ta' Liġi differenti. Jeħtieġ jifhem li t-triq li qabad mhix ser twaslu imkien sewwa u jrid jagħmel sforz biex jibdel ħajtu.

Mill-banda l-oħra din il-Qorti semgħet lill-Ispettur Mercieca jgħid li l-Pulizija ma kienetx sejra tinsisti li l-imputat jitlef ukoll il-flus li huwa ddepożita sabiex setgħa jingħata l-helsien mill-arrest. Din il-Qorti lesta li tilqa' dan is-suggeriment tal-Ispettur Mercieca fi sforz biex forsi l-imputat ma jiġix huwa u familtu aktar dahrhom mal-ħajt minħabba l-imġieba tiegħu. Biss irid jifhem li issa l-helsien mill-arrest sejjer jitlef grazzi għaliex ma qagħadx għall-ordni tal-Qorti u għat-twissijiet li ġew mogħtija lil mill-Ispettur tal-Pulizija.

GHALDAQSTANT :-

Wara li rat l-Artikoli 578 u 579, l-Artikoli 28A, 28B u 28C(1), kif ukoll l-Artikoli 49 u 50 – ilkoll tal-Kodiċi Kriminali – il-Qorti filwaqt li ssib lil Jonathan Zammit, reċidiv f’delitti, hati tal-imputazzjonijiet kollha miġjuba kontra tiegħu u :-

1. kwantu għall-ewwel imputazzjoni filwaqt li tirrevoka l-għoti tal-benefiċċju tal-helsien mill-arrest mogħti nhar l-għoxrin (20) ta’ Ġunju 2014 u tordna l-arrest mill-ġdid tal-hati, tikkundannah għall-piena ta’ priġunerija għal perjodu ta’ xaharejn; iżda fil-kontemp qegħda teżercita d-diskrezzjoni tagħha billi tiddikjara li l-ammont stabbilit fid-digriet konċedenti l-helsien mill-arrest taħt garanzija ma jiġix konfiskat favur il-Gvern ta’ Malta;
2. kwantu għat-tieni imputazzjoni wara li rat l-Artikoli 28A u 28B tal-Kodiċi Kriminali il-Qorti qegħda wkoll issib li Jonathan Zammit wettaq ir-reat li għalih hemm piena ta’ priġunerija matul il-perjodu operattiv ta’ sentenza sospiża u ai termini tal-Artikolu 28B(1) tal-Kodiċi Kriminali qiegħda tagħzel li titratta miegħu għar-rigward tas-sentenza sospiża u konsegwentement qiegħda tordna li s-sentenza ta’ tliet xhur priġunerija sospiża għal erba’ snin għandha tibda' sseħħ b’effett immedjat. Għalhekk b’żieda mat-terminu ta’ priġunerija effettiva inflitta aktar 'il fuq, il-hati qiegħed jiġi wkoll ikkundannat għall-piena ta’ tliet xhur priġunerija oħra;

Għall-fini ta’ kjarazza bis-saħħa ta’ din is-sentenza l-hati qiegħed jiġi kkundannat għal perjodu komplessiv ta’ ħames xhur priġunerija.

Mogħtija illum is-7 ta’ Novembru 2014 fil-Qrati tal-Ġustizzja, Valletta.

Il-Maġistrat Aaron M. Bugeja.